

नकली नोटों के साथ युवक को महोबा पुलिस ने किया अरेस्ट, साथी की तलाश जारी



उपेंद्र द्विवेदी, महोबा: उत्तर प्रदेश के महोबा जिले में जाली नोटों के साथ अभियुक्त को पकड़ने में पुलिस को सफलता मिली है। पुलिस ने अभियुक्त से 2.62 लाख रुपये के जाली नोट बरामद किए हैं। जिसमें 100 और दो सौ के जाली नोट शामिल हैं। आरोपी लंबे समय से नकली करेंसी का अवैध कारोबार कर रहा है और कुछ समय पूर्व ही जेल से बाहर आया है। पुलिस एक साथी की तलाश कर रही है।

अपर पुलिस अधीक्षक वंदना सिंह ने बताया कि रविवार को सूचना पर कुलपहाड़ थाना पुलिस को लाताल रेलवे स्टेशन के पास एक अभियुक्त को पकड़ने में सफलता मिली है। जिसकी पहचान अजनर थाना क्षेत्र के आरी गांव निवासी देवेंद्र अहिरवार (33) के रूप में हुई है। उसके पास 2 लाख 62 हजार रुपये के 100 और 200 के जाली नोट बरामद हुए। पूछताछ में अभियुक्त ने बताया कि चित्रकूट के अंकुल से उसकी मुलाकात जेल में हुई थी। जेल से छुटने के बाद दोनों जाली नोटों का कारोबार करने में जुट गए। अंकुल ने ही बाजार में खपाने के लिए उसको यह जाली नोट दिए थे। जहां उसने एक लाख रुपये भारतीय करेंसी के बदले यह जाली नोट हासिल किए। अभियुक्त को गिरफ्तार कर जेल भेजा गया है। जबकि फरार आरोपित अंकुल की गिरफ्तारी के लिए टीमों का गठन किया है।

Source: <https://navbharattimes.indiatimes.com/state/uttar-pradesh/mahoba/mahoba-youth-arrested-with-fake-notes-worth-262-lakh-started-business-immediately-after-release-from-jail/articleshow/125837393.cms>